

ቅዱስ ጊዮርጊስ (23 ሚያዝያ)

በስመ አብ ወወልድ ወመንፈስ ቅዱስ አሃዱ አምላክ አሜን !!

23 ሚያዝያ መዓልቲ ዝኸሪ ሰማእት ቅዱስ ጊዮርጊስ ነብዕለሉ (ንዝክረሉ) እዩ !!
ንምንታይ 23 ሚያዝያ ብፍሉይ ንዝክሮ ፡ አብዚ መዓልቲ'ዚ (23 ሚያዝያ)
ጎይታናን መድሐኒናን ኢየሱስ ክርስቶስ ብመገዲ ቅዱስ ጊዮርጊስ ሰማእት
ዓበይትን አገረምትን ትእምርትታት ዝፈጸመሉ መዓልቲ እዩ !! ንሕና
አርቶዶክሳውያን ክኣ እቲ ንሰማእታትን ጸድቃናትን ንህቦም ኣኸብሮት ካብ ዜሮ
ተበጊስና ዘይኮነስ መጀመርያ ጎይታ ስለ ዘኸበሮም ፡ ከምኡውን ከምቲ ጎይታ
ብፍሪኦም ከተለልዶም ኢኹም ዝበለና ፈሪኦም መለለዩ እምነቶምን ጽንዓቶምን
ስለዝኾነ እቶም ምስ እግዚአብሔር ናይ ቀረባ ርክብ ዝነበሮምን ዘለዎምን አቦታትና
ብመንፈስ ቅዱስ ተመሪሖም ሓንቲ ከየጉደሉ ምሂሮም !! አብዚ ግዜና ኸኣ እቶም
ስም ክርስትና ሒዞም ናይ ሓሶት ትምህረቲ ዝምህሩ (መናፍቃን) ክብረ ቅዱሳንን
ጸድቃናትን ሰማእትን ስኣን ምፍላጥ ንርእሶም ክፍተኑ ንአመነቲ አብዘየድሊ
ጥርጣረ ንምውዳቕ ይጋደሉ ኣለዉ ! እቲ እምነተ ዘይጸንሖ ከወድቕ ከሎ እቲ
ንክሉ ክፈልጦ ዘይክኣለ ኣማኒ ኸኣ ይጠራጠር ምጥርጣር ክኣ ምንፍቕና እዩ !!
መናፍቕ ካብ ምዃን ንኸትድሕን ክኣ ነቦታትን ኣሕዋትን ምሕታት ንሂውትካ ካብ
ጥፍአት ምድሓን ስለዝኾነ ናብቶም መፍትሕ መንግስተ ሰማያት ዝተውሃቦም ፡
ኣባጊዐይ ጓሰዩ ዝተብሃሉ ሊቃውንት ኣቦታት ንቕረብ !!!

ናይ ቅዱስ ጊዮርጊስ ሰማእት ታሪኽ አብዚ ዕለትዚ (23 ሚያዝያ) ከምዚ ይመስል
ንምሉእ ትሕዝቶ መጽሐፈ ስንክሳር 23 ሚያዝያ ንመልክት ፡ ነቦታት እንተ ሓተትናውን
እኹል ሓበሬታ ክንረከብ ንኸእል ኢና !! አብዚ ዕለትዚ መፈጸምታ ናይቲ ጽሑፊን ኮኹብ
ጽባሕን ዝተሰምየ ቅዱስ ጊዮርጊስ ፍጻሜ ምስክርነቱ ኮነ !! ቅዱስ ጊዮርጊስ አብኡ ካብ
ሃገር ቀጶይቅያ ኮይኑ መስፍንዩ ፡ ኣዲኡ ኸኣ ካብ ሃገረ ፍልስጤም ኮይና ቴዎብስታ
ትብሃል ፡ አብኡ ኸኣ ቅዱስ ጊዮርጊስ ብንእሽትኡ ከሎ ዓረፈ ።
ቅዱስ ጊዮርጊስ ወዲ 20 ዓመት ምስኮነ ሸመት ናይ አብኡ ክቕበል ናብ ንጉስ ዱድያኖስ
ከደ ፡ እቲ ንጉስ ክኣ ነቶም ህዝቢ ናብ ጣኦት ከምልኹ ከገድዶም ጸንሖ ፡ ቅዱስ ጊዮርጊስ
ብዙሕ ሓዚኑ ዝነበሮ ገንዘብ ነቶም ድኻታትን መሳኪንን ሂቡ ነቶም ባሮት ነጻ ኣውጽኦም
። አብ ቅድሚ ነጉስ ቀሪቡ ኸኣ ብኸቡር ጎይታናን መድሐኒናን ተአመነ ፡ ንጉስ ብዙሕ
ኪዳን ኣተወሉ ቅዱስ ጊዮርጊስ ኣይተቕበሎን። ንምስማዑ ዘጨንቕ ስቓይ ኣሳቕይዎ
ጎይታ ግን የጸናንዎ ቁስሉ የሕውየሉ ነበረ ። ስለስተ ግዜ ከም ዝመውትን ጎይታ ባዕሉ
ከምዘተንሰኣን ኣብ ራብዓይ ክኣ ኣኸሊል ከምዝቕበል ነገሮ ። ስሙ አብ ዓለም ከምዝግለጽ
ኣብ ገድሉ ጽኑዕ ብዝኾነ መከራን ስቓይን ን 7 ዓመት ከምዝነብር መልኣኸቲ
ከምዘገልገልዎን ነገሮ ኹዳን ክኣ ሃቦ ። ንጉስ ክኣ ቅዱስ ጊዮርጊስ ብዘይ ምእዛዙ ብዙሕ
ስለ ዝሓዘነ ኣትናስዮስ ዝባሃል ሰራዪ ኣምጺኡ መርዚ ኣቃሚሙ ኣብ ጽዋእ መሊኡ

አስማት ደጊሙ ንቅዱስ ጊዮርጊስ ሃቦ ፡ ምስ ሰተዮ ብቐልጡፍ ዝመውት መሲልዎ ነበረ ቅዱስ ጊዮርጊስ ምስ ሰተዮ ግን ምንም ጉድኣት ኣየውረደሉን ። እቲ ሰራዩ ኸኣ ጎይታ ኣሚኑ ብሰማእትነት ሞተ ፡ ምስኡ ኸኣ ብዙሓት ብሰማእት ሞይቶም ኣኸለል ተቐበሉ ፡ ቁጽሮም ከኣ 30,700 እዩ ። ቅዱስ ጊዮርጊስ ኣብ ቅድሚ ገገስ ዱድያኖስን ሰብዓ ነገስታትን ምስቆመ ነቲ ኮፍ ኢለሙሉ ዝነበሩ ናይ ዕንጨይቲ መናብር ፡ እዚ ኮፍ ኢልናሉ ዘለና መናብር ክበቐሉ ፡ ክዕንብቡ ፡ ክፈርዩ ክትገብሮም ንደሊ ኣለና በለዎ ፡ ቅዱስ ጊዮርጊስ ከኣ ጸልዩ ከምቲ ዝበልዎ ገበረ ፡ ነዚ ዘገርም ርእዮም ከኣ ብዙሓት ብጎይታ ኣመኑ ። ደሕርዚ ንቅዱስ ጊዮርጊስ ኣብ ዓሚቕ ሓጺን (ድሰቲ) ኣብሲሎም ፡ ኣሕሪሮም ፡ ሰግኡን ኣዕጽምቱን ጥሒኖም ሓሙኸስቲ ገይሮም ኣብ በሪኽ ኣምባ ዘረውዎ ። ጎይታ ከኣ ሰግኡ መሊሱ ኣተንስኦ ፡ ኣብ ቅድሚ ነገስታት ቀሪቡ ኸኣ ብ ስም ክቡር ጎይታ ኢየሱስ ሰበኽ ፡ ቁጽሪ ዘይብሎም ከኣ ብ ጎይታ ኣሚኖም ብሰማእትነት ሞቱ !!

እቶም ነግስታት መሊሶም ምወታት እንተ ኣተነሳእካ ኣምላኽካ ሓቀኛ ምዃኑ ክንገምግም ኢና በልዎ ። ቅዱስ ጊዮርጊስ ከኣ ጸልዩ ካብ ጉድጓድ ኣወዳትን ኣዋልድን መንእሰያትን ኣተንስኦም ፡ እቶም ዝተንስኡ ኸኣ ብስም ጎይታ ሰበኹ፡ ናይ ግሃነም ዜና ኸኣ ነገሩ ጥምቀት ተቐቢሎም ከኣ ተመሊሶም ዓረፉ። እቶም ክሓድቲ ነገስታት ግን ረቐቐቲ ሰይጣውንቲ ኣርኢ ኻና'ምበር ምወታት ኣየተንሳእካን ኢሎም ተኸራኽርዎ፡ ዝገብርዎ ምስጠፍኦም ከኣ ንክትሕልዎ ናብ ሓንቲ ድኻ ሰበይቲ ኣርከብዎ፡ ንሳ ዝብላዕ ክትልምነሉ ምስወጸት ከኣ መልኣኽ እግዚአብሄር ወራዱ ካብ ኩሉ ሰናይ ዝመልኦ ምኣዲ ኣቕረበሉ፡ኣብቲ ገዛ ዝነበረ ዓንዲ ኸኣ ጨንፈር ኣውጺኡ ዓቢ ገረብ ኮነ ። እታ ሰበይቲ ምስተመለሰት እቲ ዝኾነ ትእምረቲ ርእያ ናይክርስቲያን ኣምላኽ ሰብ መሲሉ ገዛይ መጺኡ በለት። ቅዱስ ጊዮርጊስ ከኣ ኣነ ኣምላኽ ኣይኮንኩን! ናይ ኣምላኽ ባርያ እዩ በላ፡ ንሳ ኸኣ ናይ ኣምላኽ ኣገልጋሊ እንተኾንካ ምሕረትካ እልምነካ፡ ዕዉር ፡ ጸማም ፡ ዓባስ ፡ ጎባጥ ዝኾነ ውላድ ኣለኒ'ም ከተሕውየለይ እልምነካ'ለኹ በለቶ ። ብእምነት ክርስቶስ ምሂሩ ከኣ ብትእምርተ መስቀል ኣማዕተቦ ዓይኑ ተኸፊትሉ ኸኣ ረኣየ፡ ቅዱስ ጊዮርጊስ ከኣ ነዲኡ ካልእ ግዜ ከምዝሰምዕ፡ ከምዝሃረብ፡ ከምዝኸይድ ንኸገልግለኒ እደልዮ እዩ በላ።

ኣብቲ ግዜ ንጉስ ክዛወር ከሎ ነታ ገረብ ርእዩ ተደነቐ፡ ብዛዕብኦ ምስሓተተ ቅዱስ ጊዮርጊስ ዝተቐመጠላ ናይታ ድኻ ሰበይቲ ናይ ገዝኣ ዓንዲ ከምዝኾነ ነገርዎ፡ ንጉስ ብቐጥዓ ንቅዱስ ጊዮርጊስ ካብኡ ወሲዱ ኣግረፎ፡ ኣብ መንኮራኹር (ዓንኬል) ኣዘረዎ ምስሞተ ካብ ከተማ ኣውጺኦም ደርበይዎ፡ ጎይታ ካብ ሞት ኣተንስኦ፡ ናብቶም ነገስታት ምስተመለሰ ንጉስ ርእዩ ደንገጸ፡ ንሂወቱ ኸኣ ኣድነቐ። ድሕርዚ ንጉስ ብዘረባ ከታልሎ ኣብ መንግስቱ ካልኣይ ክገብሮ ቃል ኣቲሉ፡ ቅዱስ ጊዮርጊስ ከኣ እናቃለለ ጽባሕ ንግሆ ንኣማልኽትኻ መስዋእቲ ከቐርብ'የ ህዝቢ ክስውእ ከለኹ ንኸርእዩኒ ክእኩብ ኣዝዞም በሎ። ንጉስ ብሓቂ ዝስውእ መሲልዎ ተሕጉሱ ኣብ ቤተመንግስት ወሲዱ ኣሕደሮ። ቅዱስ ጊዮርጊስ ንጸሎት ተንሲኡ መዝሙር ዳዊት ኣንበበ ሰይቲ ንጉስ ዱድያኖስ ንግስቲ እለስክንድርያ ቃሉ ደስ ኢልዎ ንኸትርጉመላ ለመነቶ ንሱ ኸኣ እግዚአብሄር ዓለም ካብ ዝፈጠረሉን ሰብ ክሳብ ዝኾነሉን ኩሉ ዝኾነ ክገልጸላ ምስጀመረ ትምህርቱ ኣብ ልባ ተቐሪጹ ብናይ ክብሪ ጌታ ኣመነት ።

ምስወግሐ ህዝቢ ቅዱስ ጊዮርጊስ ንኣማልኽቶም ክስውእ ክርእዩ ህዝቢ ንኸእኩቡ እናዞሩ ተነግረ እታ ኣብ ገዝኣ ተኣምር ዝተገብረ ድኻ ሰበይቲ ኸኣ ሰሚዓ ጉህያ እናበኸየት ወዳ ሓዚላ ወጸት። ቅዱስ ጊዮርጊስ ምስርኣያ ከምስ በለ፡ ወድኺ ኣብ መሬት ኣንብርዮ በላ ንወዳ ኸኣ ጸዊዑ ናብ ኣጵሎን (ጣኦት) ኪድ ናባይ ከመጽእ ከኣ ብስም ክቡር ጎይታ ኢየሱስ ክርስቶስ ኣዝዞ በሎ፡ እቲ ወዲ ሓውዩ ከምቲ ቅዱስ

ጊዮርጊስ ዝበሎ ናብቲ ቦታ ጣኦት ከይዱ ኣዘዘ። እቲ ኣብ ጣኦት ዝሓደረ ርኽብ መንፈስ ካብ መሕደሪኡ ወጺኡ ኣብቲ ቅዱስ ጊዮርጊስ ዘለዎ ብምምጻእ ኣነ ንኹሉ ሰብ ዘስሕት እምበር ኣምላኽ ኣይኮንኩን ኢሉ ኣብ ቅድሚኡ ህዝቢ ኣመነ። ቅዱስ ጊዮርጊስ መሬት ንኸትውሕጦ ኣዘዘ ከመቐጽበት ውሓጠቶ ነቲ ጣኦት ምስ ኣገልገልቱ ኣጥፍኦቶም፡ ንጉስ ምስ ወገኑ ሓፈረ። ብብስጭትን ቁጥዐን ናብ ንግስቲ ምስ ከደ ኣምላኽም ሓያል ጽኑዕ'ዩ ክርስትያን ኣይትጽልኡሎምዶ ኣይበልኩኻን ምስበለቶ ተቐጥዑ ኣብ እምነት ክርስቶስ ቅዱስ ጊዮርጊስ ከምዘእተዎ ኸኣ ፈለጠ። ጎቲቶም ካብ ከተማ ኣውጺኦም ብመጋዝ ክቐርጹዎ ኣዘዘ፡ ኣኸሊል ሰማእታት ኣብ መንግስተ ሰማያት ተቐበለት። እቶም ነገስታት ዝገደደ ሕፍረት ንኸይወርዶም ንቅዱስ ጊዮርጊስ ርእሱ ብሴፍ ክቐርጹዎ ክጽሕፈሎም ንንጉስ ዱድያኖስ መኸርዎ ። ንጉስ ርእሲ ቅዱስ ጊዮርጊስ ብሴፍ ክቐርጹ ኣዘዘ ቅዱስ ጊዮርጊስ ክኣ ተደሰተ፡ ናይ ክርስትያን መከራ ክእለየሎም ሓዊ ካብ ሰማይ ወራዱ ነቶም ሰብዓ ነገስታት ከቃጽሎም ናብ ክቡር ጎይታ ለመነ ሓዊ ካብ ሰማይ ወራዱ ከኣ ነቶም ሰብዓ ነገስታት ኣቃጸሎም።

ድሕሪ'ዚ ክቡር ጎይታ ተገሊጹ ንቅዱስ ጊዮርጊስ ኪዳን ሃቦ፡ ኣብ ምድሪ ዝኸርኻ ንዝገበሩ ኩሉ ሓጥያቶም ክድምስሰሎም'የ ፡ ኣብ ግዜ መከራ ኣብ ባሕሪ ፡ ኣብ መሬት፡ ወይ ብሕማም ብስምካ ንዝልምነኒ ቀልጢፈ ከድሕኖ'የ! ጎይታ እዚ ኢሉ ንሰማይ ዓረገ ። ድሕሪዚ ቅዱስ ጊዮርጊስ ርእሱ ኣድነነ፡ ብሴፍ ቐረጽዎ ኣኸሊል መንግስተ ሰማያት ተቐበለ፡ ካብቶም ዝተረፉ ኣገልገልቱ ስጋኡ ብኣልባስ ጠቐሊሎም ናብ ልዳ ሃገሩ ወሲዶም ቤተክርስትያን ሰሪሖም ኣብ ውሽጣ ኣንበርዎ፡ ካብኡ ኻኣ ብዙሕ ክቐጸር ዘይክኣል ተኣምር ተገብረ !!

ንእግዚአብሔር ምስጋና ይኹኖ፡ በረኽቱን ረድኤቱን ናይ ቅዱስ ጊዮርጊስ ምስ ኩላትና ክርስትያን ይኹን ፡ ካብ ናይ ስጋን ነፍስን መከራ ንዘልኣለም ይሓልወና ኣሜን !!!